



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE:05.05.2024

പ്രധാനവാർത്തകൾ

1. രാജ്യത്ത് മൂന്നാം ഘട്ട ലോക്സഭാ തിരഞ്ഞെടുപ്പിൻറെ പരസ്യ പ്രചാരണം സമാപിക്കാൻ ഇനി മണിക്കൂറുകൾ മാത്രം ; 93 സീറ്റുകളിൽ മറ്റന്നാൾ വോട്ടെടുപ്പ് നടക്കും.
2. നീറ്റ് -യു ജി മെഡിക്കൽ പ്രവേശന പരീക്ഷ ഇന്ന് 2 മണി മുതൽ; 571 കേന്ദ്രങ്ങൾ സജ്ജം.
3. സംസ്ഥാനത്ത് ലോക്സഭാ തിരഞ്ഞെടുപ്പുമായി ബന്ധപ്പെട്ട് സ്ഥാപിച്ച ഫ്ലക്സ് ബോർഡുകളും കൊടീതോരണങ്ങളും മുന്നണികൾ സമയബന്ധിതമായി നീക്കം ചെയ്യണമെന്ന് മന്ത്രി എം ബി രാജേഷ്.
4. കള്ളക്കടൽ പ്രതിഭാസത്തെ തുടർന്ന് തിരുവനന്തപുരം, തൃശൂർ, കൊല്ലം തീരദേശ മേഖലകളിൽ കടലാക്രമണം രൂക്ഷം.
5. ഐ പി എൽ ക്രിക്കറ്റിൽ ഇന്ന് രണ്ട് മത്സരങ്ങൾ. പഞ്ചാബ് കിംഗ്സ് - ചെന്നൈ സൂപ്പർ കിംഗ്സിനേയും, ലക്നൗ സൂപ്പർ ജയന്റ്സ് - കൊൽക്കത്ത നൈറ്റ് റൈഡേഴ്സിനേയും നേരിടും .

&&&&&&&&&&&&&&

രാഷ്ട്രപതി - ദ്രൗപദി മുർമു

അഞ്ച് ദിവസത്തെ പര്യടനത്തിനായി രാഷ്ട്രപതി ദ്രൗപദി മുർമു ഹിമാചൽ പ്രദേശിലെത്തി. ഷീംലയിലെത്തിയ രാഷ്ട്രപതിയെ ഗവർണർ ശിവ് പ്രതാപ് ശുക്ലയും മുഖ്യമന്ത്രി സുഖ്വീന്ദർ സിംഗ് സുഖുവും ചേർന്ന് സ്വീകരിച്ചു. ഇന്ന് , രാഷ്ട്രപതി കുഫ്രിയിലെ ക്യാച്ച്മെന്റ് ഏരിയ സന്ദർശിക്കും. നാളെ, ധരംശാല കേന്ദ്ര സർവകലാശാലയിലെ ബിരുദദാന ചടങ്ങിൽ ശ്രീമതി മുർമു മുഖ്യാതിഥിയായി പങ്കെടുക്കും. .

#####

ഇലക്ഷൻ - അഞ്ചാം ഘട്ടം

അഞ്ചാംഘട്ട ലോക്സഭാ തെരഞ്ഞെടുപ്പിന്റെ നാമനിർദ്ദേശ പത്രികകളുടെ സൂക്ഷ്മപരിശോധന പൂർത്തിയായി. പത്രികാ സമർപ്പണത്തിനുള്ള സമയ പരിധി കഴിഞ്ഞ ദിവസം അവസാനിച്ചിരുന്നു.പത്രികകൾ നാളെ വരെ പിൻവലിക്കാം. ബിഹാർ, ത്യാർഖണ്ഡ്, മഹാരാഷ്ട്ര, ഓഡീഷ, ഉത്തർ പ്രദേശ്, പശ്ചിമ ബംഗാൾ, ജമ്മു കശ്മീർ, ലഡാക് എന്നിവിടങ്ങളിലെ 49 മണ്ഡലങ്ങളാണ് അഞ്ചാം ഘട്ടത്തിൽ വിധിയെഴുതുന്നത്. ഈ മാസം 20 നാണ് അഞ്ചാംഘട്ട വോട്ടെടുപ്പ്.

#####

ഹെഡ് ലൈൻ - 1

ലോക്സഭാ ഇലക്ഷൻ

മൂന്നാം ഘട്ട ലോക്സഭാ തെരഞ്ഞെടുപ്പിന്റെ പരസ്യ പ്രചാരണം ഇന്ന് അവസാനിക്കും. വോട്ടെടുപ്പ് മറ്റുനാൾ നടക്കാനിരിക്കെ ദേശീയ നേതാക്കളും താരപ്രചാരകരും വിവിധ മണ്ഡലങ്ങളിൽ പ്രചാരണരംഗത്ത് സജീവമാണ്. 10 സംസ്ഥാനങ്ങളിലെ 93 മണ്ഡലങ്ങളിലും കേന്ദ്രഭരണ പ്രദേശമായ ദാദ്ര നഗർ ഹവേലിയിലും ദാമൻ ദിയുവിലും മറ്റുനാൾ വോട്ടെടുപ്പ് നടക്കും. മുതിർന്ന ബി ജെ പി നേതാക്കളും കേന്ദ്രമന്ത്രിമാരുമായ അമിത് ഷായും രാജ്നാഥ് സിംഗും ഇന്ന് ആന്ധ്രപ്രദേശിൽ പ്രചാരണം നടത്തും. കോൺഗ്രസ് നേതാവ്

പ്രിയങ്കു ഗാന്ധി ഗുജറാത്തിൽ തിരഞ്ഞെടുപ്പ് റാലികളെ അഭിസംബോധന ചെയ്തു. ബഹുജൻ സമാജ് പാർട്ടി അധ്യക്ഷ മായാവതി ഇന്നലെ ആഗ്രയിൽ പൊതുയോഗത്തിൽ പങ്കെടുത്തു. ഗോവയിലേയും ഗുജറാത്തിലേയും മുഴുവൻ സീറ്റുകളിലും, കർണാടകയിൽ 14, മഹാരാഷ്ട്രയിൽ 11, ഉത്തർപ്രദേശിൽ 10, മധ്യ പ്രദേശിൽ എട്ട്, ഛത്തീസ്ഗഡിൽ ഏഴ്, സീറ്റുകളിലുമാണ് മൂന്നാം ഘട്ടത്തിൽ തിരഞ്ഞെടുപ്പ് നടക്കുന്നത് .

#####

പി.എം - ഒഡീഷ

പ്രധാനമന്ത്രിയും മുതിർന്ന ബിജെപി നേതാവുമായ നരേന്ദ്ര മോദി ഇന്ന് ഒഡീഷയിലെ ഭുവനേശ്വറിൽ തിരഞ്ഞെടുപ്പ് പ്രചാരണത്തിൽ പങ്കെടുക്കും .നാളെ ബെർഹംപൂർ, നബരംഗ്പൂർ പാർലമെന്റ് മണ്ഡലങ്ങളിലെ റാലികളെ പ്രധാന മന്ത്രി അഭിസംബോധന ചെയ്യും. ഒഡീഷയിൽ ഈ മാസം 13 മുതൽ നാല് ഘട്ടങ്ങളിലായാണ് ലോക്സഭാ, നിയമസഭാ തിരഞ്ഞെടുപ്പുകൾ നടക്കുന്നത്.ഉത്തർ പ്രദേശിൽ നടക്കുന്ന തിരഞ്ഞെടുപ്പ് പൊതുയോഗത്തെയും പ്രധാനമന്ത്രി ഇന്ന് അഭിസംബോധന ചെയ്യും.

#####

ജമ്മുകശ്മീർ - ഭീകരാക്രമണം

ജമ്മു കശ്മീരിലെ പുഞ്ച് ജില്ലയിൽ വ്യോമസേനാ വാഹനങ്ങൾക്ക് നേരെയുണ്ടായ ഭീകരാക്രമണവുമായി ബന്ധപ്പെട്ട് 6 പ്രദേശവാസികളെ ചോദ്യം ചെയ്തു. ഇവർ ആക്രമണത്തിന് ഭീകരരെ സഹായിച്ചതായി കരുതപ്പെടുന്നു. ഇന്നലെ വൈകുന്നേരമാണ് ഭീകരാക്രമണത്തിൽ ഒരു വ്യോമസേനാ സൈനികൻ വീരമൃത്യു വരിച്ചത്. അഞ്ച് സൈനികർക്ക് പരിക്കേറ്റു , ഒരാളുടെ നില ഗുരുതരമാണ്. പരിക്കേറ്റവരെ വ്യോമമാർഗ്ഗം ഉഡംപൂരിലെ ആശുപത്രിയിൽ പ്രവേശിപ്പിച്ചു.

#####

ഹെഡ് ലൈൻ - 3

ഫ്ലക്സ് ബോർഡുകൾ - നീക്കം ചെയ്യണം

സംസ്ഥാനത്ത് ലോക്സഭാ തിരഞ്ഞെടുപ്പുമായി ബന്ധപ്പെട്ട് സ്ഥാപിച്ച ഫ്ലക്സ് ബോർഡുകളും കൊടീതോരണങ്ങളും അതത് മുന്നണികൾ ഉടൻ നീക്കം ചെയ്യണമെന്ന് മന്ത്രി എം ബി രാജേഷ് .അധ്യയന വർഷാരംഭവും ,കാലവർഷവും മുന്നിൽ കണ്ട് അപകടങ്ങൾക്ക് കാരണമായേക്കാവുന്ന ബോർഡുകൾ, ഹോർഡിംഗുകൾ എന്നിവ മെയ് 10നുള്ളിൽ നീക്കം ചെയ്യാനുള്ള നടപടികൾ ബന്ധപ്പെട്ട തദ്ദേശ സ്വയം ഭരണസ്ഥാപനങ്ങൾ സ്വീകരിക്കണം. ഇതിന് ആവശ്യമായ തുക അതാത് രാഷ്ട്രീയ പാർട്ടികളിൽ നിന്ന് ഈടാക്കാം. മെയ് 20നകം

ഉപയോഗശൂന്യമായ എല്ലാ ബോർഡുകളും കൊടീതോരണങ്ങളും പൂർണ്ണമായി നീക്കം ചെയ്യുന്നത് തദ്ദേശ സ്വയം ഭരണ സ്ഥാപനങ്ങൾ ഉറപ്പുവരുത്തണമെന്നും മന്ത്രി നിർദ്ദേശിച്ചു .

#####

ഹെഡ് ലൈൻ - 4

കള്ളക്കടൽ

സംസ്ഥാനത്തെ വിവിധയിടങ്ങളിൽ കള്ളക്കടൽ പ്രതിഭാസത്തെത്തുടർന്ന് കടലാക്രമണം രൂക്ഷം. തൃശൂർ കൊടുങ്ങല്ലൂരിലും, കൊല്ലത്ത് മുണ്ടയ്ക്കൽ, വെടിക്കുന്ന്, ഇരവിപുരം, കരുനാഗപ്പള്ളിയിലെ ആലപ്പാട് തുടങ്ങിയ സ്ഥലങ്ങളിലും കടൽ ക്ഷോഭമുണ്ടായി കടലാക്രമണ തുടർന്ന് കേരള തീരത്തും, തെക്കൻ തമിഴ്നാട് തീരത്തും ഇന്ന് രാത്രി 11.30 വരെ സമുദ്ര-സ്ഥിതിപഠന ഗവേഷണ കേന്ദ്രം ഓറഞ്ച് ജാഗ്രത നിർദ്ദേശം നൽകിയിട്ടുണ്ട് .കടൽ പ്രഷുബ്ബമായതിനാൽ കേരളാ തീരത്തോട് ചേർന്ന് മുന്നറിയിപ്പ് പിൻവലിക്കുന്നത് വരെ വള്ളങ്ങളിലും ചെറിയ യാനങ്ങളിലും മത്സ്യബന്ധനം നടത്താൻ പാടില്ല. ബീച്ചിലേക്കുള്ള യാത്രകളും കടലിൽ ഇറങ്ങിയുള്ള വിനോദങ്ങളും പൂർണ്ണമായി ഒഴിവാക്കണം

#####

കള്ളക്കടൽ - തിരു.(ഇൻട്രോ)

കള്ളക്കടൽ പ്രതിഭാസത്തിന്റെ ഭാഗമായി തിരുവനന്തപുരത്ത് കടലാക്രമണം രൂക്ഷം. അഞ്ചു തെങ്ങ്, വിഴിഞ്ഞം, പുന്തൂറ എന്നിവിടങ്ങളിലാണ് കടലാക്രമണം രൂക്ഷമായത്. കൂടുതൽ വിവരങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി റെജു കോലിയാക്കോട്..... (വോയ്സ്)

&&&&&&&&&&&&&&&&

ഹെഡ് ലൈൻ - 2

നീറ്റ് പരീക്ഷ

മെഡിക്കൽ ബിരുദ പ്രവേശനത്തിനായുള്ള ദേശീയ പരീക്ഷയായ നീറ്റ് ഇന്ന് നടക്കും. ഉച്ചയ്ക്ക് 2 മുതൽ 5.20 വരെയാണ് പരീക്ഷ. ഇത്തവണ 24 ലക്ഷത്തിലേറെ വിദ്യാർത്ഥികൾ പരീക്ഷയ്ക്ക് രജിസ്റ്റർ ചെയ്തിട്ടുണ്ട്. രാജ്യത്തെ 557 നഗരങ്ങളിലും 14 വിദേശ നഗരങ്ങളിലുമായിട്ടാണ് പരീക്ഷ നടക്കുക. ഫോട്ടോ, ഒപ്പ്, റോൾ നമ്പർ, ബാർകോഡ് എന്നിവ ഉൾപ്പെട്ട അഡ്മിറ്റ് കാർഡുകൾ നിർബന്ധമായും കരുതണമെന്ന് നാഷണൽ ടെസ്റ്റിംഗ് ഏജൻസി അറിയിച്ചു. പരീക്ഷാർത്ഥികൾ അഡ്മിറ്റ് കാർഡിൽ നിർദ്ദേശിച്ച സമയത്തു തന്നെ പരീക്ഷാ കേന്ദ്രങ്ങളിൽ എത്തിച്ചേരണം .ഉച്ചയ്ക്ക് 1.30-നു ശേഷം പ്രവേശനം അനുവദിക്കില്ല. എം.ബി.ബി.എസ്, ബി.ഡി.എസ്, ആയുർവേദം അടക്കമുള്ള മെഡിക്കൽ ബിരുദ കോഴ്സുകൾ, വെറ്ററിനറി, അഗ്രികൾച്ചർ, അനുബന്ധ കോഴ്സുകൾ തുടങ്ങിയവയുടെ പ്രവേശനത്തിനും നീറ്റ് സ്കോർ പരിഗണിക്കും.

&&&&&&&&&&&&&&&&

ചട്ടമ്പിസ്വാമികൾ

ഇന്ന് നവോത്ഥാന നായകൻ വിദ്യാധിരാജ ചട്ടമ്പിസ്വാമികളുടെ സമാധി ശതാബ്ദി. കേരളത്തിന്റെ നവോത്ഥാന പ്രസ്ഥാനത്തിന്റെ ചരിത്രത്തിലെ പ്രധാനിയാണ് ചട്ടമ്പിസ്വാമികൾ. 1924 മേയ് അഞ്ചിനായിരുന്നു അദ്ദേഹം സമാധി പ്രാപിച്ചത്. സ്ത്രീപുരുഷ സമത്വത്തിനായി നിലകൊണ്ടും, സാർവത്രിക

വിദ്യാഭ്യാസത്തിനായുള്ള ആഹ്വാനമേകിയും അതുവരെ കേരളീയ സമൂഹം ചർച്ച ചെയ്യാത്ത വിഷയങ്ങൾ ചട്ടമ്പിസ്വാമികൾ പൊതുവേദികളിൽ അവതരിപ്പിച്ചു. പുത്തൻ ചിന്തകളുടെ സേനാനായകൻ കൂടിയായിരുന്നു ചട്ടമ്പിസ്വാമികൾ. ചിന്തകൻ ഗവേഷകൻ, കവി വ്യാഖ്യാതാവ്, സമുദായ പരിഷ്കർത്താവ്, പണ്ഡിതൻ വിപ്ലവകാരി എന്നിങ്ങനെ ബഹുമുഖ പ്രതിഭയായിരുന്നു ചട്ടമ്പി സ്വാമികൾ. സമാധി വാർഷികത്തോടനുബന്ധിച്ച് വിവിധ പരിപാടികൾ സംഘടിപ്പിക്കും..

#####

ഇടുക്കി കൃഷിനാശം (ഇൻട്രോ)

മാസങ്ങളായി നീണ്ട് നിൽക്കുന്ന കടുത്ത വരൾച്ചയിൽ ഇടുക്കി ജില്ലയിലുണ്ടായത് വ്യാപക കൃഷിനാശം. ആകെ 44.05 കോടി രൂപയുടെ നാശനഷ്ടമാണ് കൃഷി വകുപ്പ് കണക്കാക്കുന്നത്. *വിശദാംശങ്ങളുമായി ആകാശവാണി ഇടുക്കി ജില്ലാപ്രതിനിധി രതീഷ് കൃഷ്ണൻ... (വോയ്സ്)*

#####

കെ.എസ്.ഇ.ബി

സംസ്ഥാനത്തെ കനത്ത ചൂടിനെ തുടർന്ന് വൈദ്യുതി മേഖലയ്ക്കുണ്ടാകുന്ന പ്രശ്നങ്ങൾ പരിഹരിക്കുന്നതിനും സ്ഥിതിഗതികൾ ഏകോപിപ്പിക്കുന്നതിനും കൺട്രോൾ റൂം സംവിധാനം ഏർപ്പെടുത്തി കെ.എസ്.ഇ.ബി. ഫീഡറുകളിലെ ഓവർലോഡ്, സബ്സ്റ്റേഷനുകളിലെ ലോഡ് ക്രമീകരണം, വിവിധ സ്ഥലങ്ങളിൽ വ്യത്യസ്ത സമയങ്ങളിലെ വൈദ്യുതി ആവശ്യകതയും ലഭ്യതയും തമ്മിലുള്ള അന്തരം തുടങ്ങി നിരവധി കാര്യങ്ങൾ പരിഹരിക്കുന്നതിനാണ് കൺട്രോൾ റൂം സംവിധാനം. തിരുവനന്തപുരത്ത് വൈദ്യുതി ഭവനിലാണ് കൺട്രോൾ റൂം പ്രവർത്തിക്കുക.

#####

ഹെഡ് ലൈൻ - 5

ഐപിഎൽ

ഐ പി എൽ ക്രിക്കറ്റിൽ ഇന്ന് രണ്ട് മത്സരങ്ങൾ. ആദ്യ മത്സരത്തിൽ പഞ്ചാബ് കിംഗ്സും- ചെന്നൈ സൂപ്പർ കിംഗ്സും

ഏറ്റുമുട്ടും. ധരംശാല ക്രിക്കറ്റ് സ്റ്റേഡിയത്തിൽ വൈകുന്നേരം 3:30നാണ് മത്സരം . ലക്നൗ സൂപ്പർ ജയന്റ്സും, കൊൽക്കത്ത നൈറ്റ് റൈഡേഴ്സും തമ്മിലുള്ള രണ്ടാം മത്സരം രാത്രി 7:30ന് ലഖ്നൗവിലെ ഏകാന സ്റ്റോർട്സ് സിറ്റിയിൽ

ഐ എസ് എൽ

ഇന്ത്യൻ സൂപ്പർ ലീഗ് കിരീടം സ്വന്തമാക്കി മുംബൈ സിറ്റി. കൊൽക്കത്തയിൽ നടന്ന ആവേശകരമായ ഫൈനലിൽ മോഹൻ ബഗാനെ ഒന്നിനെതിരെ മൂന്ന് ഗോളുകൾക്ക് പരാജയപ്പെടുത്തിയാണ് മുംബൈ വിജയകിരീടം ചൂടിയത്.

കണ്ണൂർ - ഫുട്ബോൾ

കണ്ണൂർ ജില്ലാ ഫുട്ബോൾ അസോസിയേഷൻ്റെ സീനിയർ സൂപ്പർ ഡിവിഷൻ ലീഗിൽ ഇന്നത്തെ മത്സരത്തിൽ കണ്ണൂർ ലക്കി ബോയ്സ് - കണ്ണൂർ സ്പിരിറ്റ്സ് യൂത്ത് ക്ലബ്ബുമായും, കൂത്തുപറമ്പ് ബ്രദേർസ് - കണ്ണൂർ ബ്രദേർസ് ക്ലബ്ബുമായും മത്സരിക്കും. ഇന്നലത്തെ മത്സരത്തിൽ രണ്ടിന് എതിരെ നാലു ഗോളുകൾക്ക് ജിംഖാന ക്ലബ്ബ്, കണ്ണൂർ എസ് എൻ കോളേജിനെ, പരാജയപ്പെടുത്തി. മറ്റൊരു മത്സരത്തിൽ ഏകപക്ഷീയമായ നാല് ഗോളിന് കണ്ണൂർ ലക്കി സ്റ്റാർ ക്ലബ്ബ്, ചാലാട് മൈത്രി സ്റ്റോർട്സ് ക്ലബ്ബിനെയും തോൽപി

മരണം

മേളകലാകാരൻ കേളത്ത് അരവിന്ദാക്ഷമാരാർ അന്തരിച്ചു. 82 വയസ്സായിരുന്നു . ഏഴ് പതിറ്റാണ്ടിലേറെ മേളരംഗത്ത് നിറഞ്ഞു നിന്ന അദ്ദേഹം നാല് പതിറ്റാണ്ടോളം പാറമേക്കാവിൻ്റെയും തിരുവമ്പാടിയുടെയും ഭാഗമായി തൃശ്ശൂർ പൂരത്തിൽ പങ്കെടുത്തിട്ടുണ്ട്. സംസ്കാരം ഇന്ന് വൈകിട്ട് പാറമേക്കാവ് ശാന്തിഘട്ടിൽ നടക്കും .

നവകേരള ബസ്

നവകേരള ബസ് പൊതുജനങ്ങൾക്കായുള്ള ആദ്യത്തെ സർവീസ് ആരംഭിച്ചു. കോഴിക്കോടുനിന്നു ബെംഗളൂരുവിലേക്കുള്ള ഗരുഡപ്രീമിയം സർവീസ് പുലർച്ചെ 4.20 ഓടെ യാത്ര ആരംഭിച്ചത്. യാത്ര തുടങ്ങി അൽപ്പസമയത്തിനകം തന്നെ ബസിന്റെ ഹൈഡ്രോളിക് ഡോർ കേടായത് ആശങ്കയ്ക്കിടയാക്കി .ബത്തേരി ഡിപ്പോയിൽ വെച്ച് ബസ് മെക്കാനിക്ക് പരിശോധിച്ച് ഓട്ടോമാറ്റിക് സ്വിച്ച് ഓണായി കിടന്നതാണ് പ്രശ്നമായതെന്ന് വ്യക്തമായതോടെ തകരാർ പരിഹരിച്ചു യാത്ര തുടർന്നു .ഉച്ചയോടെ ബസ് ബെംഗളൂരുവിലെത്തും. 1171 രൂപയാണ് ടിക്കറ്റ് നിരക്ക്. ബെംഗളൂരുവിൽ നിന്നും ഉച്ചയ്ക്ക് 2 :30നാണ് കോഴിക്കോട്ടേയ്ക്കുള്ള സർവീസ്.

&&&&&&&&&&&&&&&&
&&&&&&&&&&&&&&&&
&&&&&&&&&&&&&&&&

RNU TOPM